

اقامت میں کب کھڑا ہونا سنت ہے؟

مجیب: مولانا شفیق صاحب زید مجدہ

مصدق: مفتی فضیل رضامدظلہ العالی

تاریخ اجراء: ماہنامہ فیضانِ مدینہ ستمبر/ اکتوبر 2018

دَارُ الْإِفْتَاءِ اَبْلَسُنْت

(دعوتِ اسلامی)

سوال

کیا فرماتے ہیں علمائے کرام اس بارے میں کہ اقامت میں کب کھڑا ہونا چاہئے؟ حَيَّ عَلَى الْفَلَاحِ پر کھڑے ہونے کو سنت کہہ سکتے ہیں؟ نیز کچھ لوگ کھڑے ہو کر اقامت سنتے ہیں اس کا کیا حکم ہے؟ سائل: سعید احمد عطاری (گلستان جوہر، کراچی)

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

احناف کے نزدیک اس بارے میں حکم یہ ہے کہ امام و مقتدی جب مسجد میں موجود ہوں تو اس صورت میں امام و مقتدی سب حَيَّ عَلَى الْفَلَاحِ پر کھڑے ہوں اور حَيَّ عَلَى الْفَلَاحِ پر کھڑا ہونا سنت مستحبہ اور اسے صرف سنت ہی کہہ لیا جائے تو بھی کچھ حرج نہیں اور یوں بھی ٹھیک ہے کہ حَيَّ عَلَى الصَّلٰوةِ پر کھڑا ہونا شروع کریں اور حَيَّ عَلَى الْفَلَاحِ پر مکمل کھڑے ہو جائیں۔ چنانچہ حاشیہ شلبی علی التبیین میں ہے: ”قال فی الوجیز: والسنة ان یقوم الامام والقوم اذا قال البؤذن حی علی الفلاح ا۔ و مثله فی البیتنی“ یعنی چیز میں ہے: سنت یہ ہے کہ امام اور قوم اس وقت کھڑے ہوں جب مؤذن حَيَّ عَلَى الْفَلَاحِ کہے۔ اسی بات کے مثل ”البیتنی“ میں ہے۔ (حاشیہ شلبی علی تبیین الحقائق شرح کنز الدقائق، 1/ 283)

کتاب مَالًا بَدَّ مِنْهُ میں ہے: ”طریق خواندن نماز بروجہ سنت آنست کہ اذان گفته شود واقامت و نرد حَيَّ عَلَى الصَّلٰوةِ امام برخیزد (ومقتدیاں نیز برخیزد)۔“ نماز پڑھنے کا سنت طریقہ یہ ہے کہ اذان واقامت کہی جائے اور اقامت کہنے والے کے حَيَّ عَلَى الصَّلٰوةِ کے ساتھ امام کھڑا ہو (اور مقتدی بھی)۔ (مالا بد منہ فارسی، ص 28)

عمدة المحققین حضرت علامہ مفتی محمد حبیب اللہ نعیمی بھاگلپوری علیہ رحمۃ اللہ القوی فرماتے ہیں: ”جب اقامت شروع کرنے سے پہلے مقتدی مسجد میں حاضر ہوں اور امام بھی اپنے مصلے پر یا اس کے قریب میں موجود ہو اور اقامت کہنے والا شخص خود امام نہ ہو تو اس صورت میں سب کو حَيَّ عَلَى الصَّلٰوةِ یا حَيَّ عَلَى الْفَلَاحِ پر کھڑا ہونا چاہئے، یہی مسنون و مستحب ہے۔ اس صورت میں ابتدائے اقامت سے کھڑے ہونے کو حنفی مسلک میں ہمارے فقہائے کرام نے مکروہ تحریر فرمایا ہے۔“ (حبیب الفتاویٰ، ص 134)

اس حالت میں کھڑے کھڑے اقامت سننا مکروہ ہے۔ رد المحتار میں ہے: ”یکرہ له الانتظار قائماً و لكن یقعد ثم یقوم اذا بلغ البؤذن حی علی الفلاح“ یعنی کھڑے ہو کر انتظار نماز نہ کرے کہ مکروہ ہے، بلکہ بیٹھ جائے پھر جب مؤذن ”حَيَّ عَلَى الْفَلَاحِ“ کہے تو کھڑا ہو۔ (رد المحتار، 88/2)

بخاری شریف کی حدیث پاک ”اذا قیبت الصلوة فلا تقوموا حتی ترونی“ کے تحت عمدة القاری شرح بخاری میں صحابہ کرام کے عمل کے بارے میں ہے: ”وکان انس رضی اللہ تعالیٰ عنہ یقوم اذا قال البؤذن قد قامت الصلوة“ یعنی حضرت انس رضی اللہ تعالیٰ عنہ اس وقت کھڑے ہوتے تھے جب مؤذن قد قامت الصلوة کہتا مزید اسی صفحہ پر ہے ”وفی البصنف کرہ ہشام یعنی ابن عروہ ان یقوم حتی یقول البؤذن قد قامت الصلوة“ یعنی مصنف میں ہے کہ ہشام بن عروہ اقامت میں قَدْ قَامَتِ الصَّلٰوةِ سے پہلے کھڑے ہونے کو مکروہ جانتے تھے۔ (عمدة القاری، 4

(215/

علامہ ابو بکر بن مسعود کا سانی قُدَسَ سِرُّهُ التَّوَرَانِي بِدَائِعِ الصَّنَائِعِ میں فرماتے ہیں: ”والجملۃ فیہ ان المؤذن اذا قال حی علی الفلاح فان کان الامام معہم فی المسجد یستحب للقوم ان یقوم فی الصف“ یعنی خلاصہ کلام یہ کہ امام قوم کے ساتھ مسجد میں ہو تو سب کو اس وقت کھڑا ہونا مستحب ہے جب مؤذن حَیَّ عَلَی الْفَلَاحِ کہے۔ (بدائع الصنائع، 1 / 467)

یونہی تَبَيِّنُ الْحَقَائِقِ میں ہے: ”والقیام حین قیل حی الفلاح لانہ امر بہ ویستحب البسارعة الیہ۔“ (تبيين الحقائق، 1/283)

صدر الشریعہ مفتی محمد امجد علی اعظمی علیہ رحمۃ اللہ القوی فرماتے ہیں: ”اقامت کے وقت کوئی شخص آیا تو اسے کھڑے ہو کر انتظار کرنا مکروہ ہے، بلکہ بیٹھ جائے جب حَیَّ عَلَی الْفَلَاحِ پر پہنچے اس وقت کھڑا ہو۔ یوں جو لوگ مسجد میں موجود ہیں، وہ بیٹھے رہیں، اس وقت اٹھیں، جب کبھی حَیَّ عَلَی الْفَلَاحِ پر پہنچے، یہی حکم امام کیلئے ہے۔ آج کل اکثر جگہ رواج پڑ گیا ہے کہ وقت اقامت سب لوگ کھڑے رہتے ہیں بلکہ اکثر جگہ تو یہاں تک ہے کہ جب تک امام مصلے پر کھڑا نہ ہو، اس وقت تک تکبیر نہیں کہی جاتی، یہ خلاف سنت ہے۔“ (بہار شریعت، حصہ 1، 471/3)

خاتم المحققین علامہ ابن عابدین شامی علیہ الرحمہ نے حَیَّ عَلَی الْفَلَاحِ پر کھڑا ہونے کے بارے میں 14 کتابوں کا حوالہ دیا ہے چنانچہ درمختار کی عبارت ”والقیام لامام وموتم حین قیل حی علی الفلاح“ کے تحت فتاویٰ شامی میں ہے ”کذا فی الكنز ونور الايضاح والاصلاح والظهيرية والبدائع وغيرها والذي فی الدرر متنا وشرا عند الحيلة الاولى: یعنی حیث یقال حی علی الصلاة او عزاہ الشیخ اسماعیل فی شرحہ الی عیون المذاهب والفیض والوقایة والنقایة والحاوی والبختار اقلت واعتمدها فی متن الملتقی، وحکی الاولى بقیل، لکن نقل ابن الکمال تصحیح الاول ونص عبارته: قال فی الذخيرة: یقوم الامام والقوم اذا قال المؤذن حی علی الفلاح عند علمائنا الثلاثة“ یعنی اسی طرح (1) کنز (2) نور الايضاح (3) اصلاح (4) ظہیریہ (5) بدائع وغیرہ میں ہے، (6) درر کے متن اور شرح میں یہ ہے کہ حَیَّ عَلَی الصَّلَاةِ کہنے پر کھڑا ہو، شیخ اسماعیل رحمۃ اللہ تعالیٰ علیہ نے اس قول کو (7) عیون المذاهب (8) فیض (9) وقایہ (10) نقایہ (11) حاوی (12) مختار کی طرف منسوب فرمایا، میں کہتا ہوں کہ اس پر (13) ملتقی کے متن میں اعتماد کیا ہے، اور پہلے کو قیل کے ساتھ نقل کیا ہے، لیکن علامہ ابن کمال رحمۃ اللہ تعالیٰ علیہ نے پہلے قول ہی کی تصحیح نقل کی ہے ان کی عبارت یہ ہے: (14) ذخیرہ میں فرمایا: ”امام اور مقتدی اس وقت کھڑے ہوں جب مؤذن حَیَّ عَلَی الْفَلَاحِ کہے یہی ہمارے علماء ثلاثہ کے نزدیک حکم ہے۔“ (ردالمحتار، 2/216)

14 کتابیں تو علامہ شامی قُدَسَ سِرُّهُ السَّامِي نے ذکر فرمائیں ہیں۔ اس کے علاوہ تنویر الابصار، درمختار، عمدۃ القاری اور خود ردالمحتار تو یہ کل 18 کتابیں ہوئیں۔ حکم شرعی ماننے اور اس پر عمل کرنے والے کے لئے ایک ہی کتاب کافی ہے اور نہ ماننے والے کے لئے اگر پورا ذخیرہ بھی نقل کر دیا جائے تو ناکافی ہے۔ خلیفہ اعلیٰ حضرت، ملک العلماء، محدث کبیر حضرت علامہ مولانا مفتی ظفر الدین بہاری علیہ رحمۃ اللہ الباری نے اس موضوع پر ایک رسالہ ”تنویر المصباح“ کے نام سے تحریر فرمایا ہے جس میں آپ نے 50 کتابوں کے حوالے سے اس مسئلے میں احناف کے موقف کو واضح کیا ہے تفصیل کے لئے اُسے ملاحظہ فرمائیں۔ اللہ تعالیٰ حکم شرعی پر عمل کرنے کی سعادت عطا فرمائے۔

اٰمِیْنُ بِجَاہِ النَّبِیِّ الْاَمِیْنِ صَلَّى اللهُ تَعَالَى عَلَیْهِ وَاٰلِهِ وَسَلَّمَ

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللهُ تَعَالَى عَلَیْهِ وَاٰلِهِ وَسَلَّمَ



Dar-ul-Ifta Ahlesunnat (Dawat-e-Islami)



www.daruliftaahlesunnat.net



daruliftaahlesunnat



DaruliftAhlesunnat



Dar-ul-ifta AhleSunnat



feedback@daruliftaahlesunnat.net